

ಕೃಷಿಯಲ್ಲಿ ಕೃಷಿ ವಿಜ್ಞಾನಿಗಳ ಪಾತ್ರ
ರೂಪಾ ಉ. ನಟಗಲ್ಲ ಮತ್ತು ನೇತ್ರಾವತಿ ಮ. ಉಳವಣ್ಣವರ
ಕೃಷಿ ವಿಶ್ವವಿದ್ಯಾಲಯ, ಧಾರವಾಡ - 580 005

☎: 7204252725

ಮಿಂಚಂಚೆ: roopaun16gmail.com

ಖ್ಯಾತ ವಿಜ್ಞಾನಿ ಸರ್ ಸಿ. ವಿ. ರಾಮನ್ ಬೆಳಕಿನ ಪ್ರತಿಫಲನ ಕುರಿತು ಸಂಶೋಧಿಸಿದ ದಿನ ಫೆಬ್ರವರಿ 28 ರಂದು ರಾಷ್ಟ್ರೀಯ ವಿಜ್ಞಾನಿಗಳ ದಿನವೆಂದು ಆಚರಿಸಲಾಗುತ್ತಿದೆ. ವಿಜ್ಞಾನಿಗಳ ಕೊಡುಗೆ ಅಪಾರ. ಈ ಸಂದರ್ಭದಲ್ಲಿ ರೈತ ವಿಜ್ಞಾನಿಗಳ ಪರಿಶ್ರಮ ಮತ್ತು ಸಾಧನೆಗಳನ್ನು ಅಲ್ಲಗಳೆಯಲಾಗದು. "ಹಸಿದ ಹೊಟ್ಟೆಯು ಹುಡುಕುತ್ತದೆ" ಎಂಬುದನ್ನು ದೃಢೀಕರಿಸಿದ ಅನೇಕ ಉದಾಹರಣೆಗಳಿವೆ. ವಿಶ್ವವಿದ್ಯಾಲಯಗಳಲ್ಲಿ ಪದವಿ ಪಡೆಯದ ಈ ರೈತ ವಿಜ್ಞಾನಿಗಳು ಡಿಗ್ರಿ ಪಡೆದ ವಿಜ್ಞಾನಿಗಳಿಗಿಂತ ಯಾವುದರಲ್ಲಿಯೂ ಕಡಿಮೆ ಇಲ್ಲ ಎಂದು ಅನಿಸುತ್ತದೆ. ವಿಜ್ಞಾನವು ಸಂಶೋಧಕರ ಸ್ವತ್ತು. ಆ ವಿಜ್ಞಾನ ರೈತ ಸಮುದಾಯಕ್ಕೆ ಒಳಿತಾಗುವಂತಿದ್ದರೆ ಸಾಕು. ಸಾಮಾಜಿಕ ಹಾಗೂ ಆರ್ಥಿಕ ಬದಲಾವಣೆಗಳಿಗೆ ಸ್ಪಂದಿಸುವ ವಿಜ್ಞಾನಿಗಳು ಅಜನಂದನಾರ್ಹರು.

ಕೃಷಿ ಹಾಗೂ ಕೃಷಿ ಸಂಬಂಧಿತ ಚಟುವಟಿಕೆಗಳು ನಮ್ಮ ರಾಷ್ಟ್ರದ ಗ್ರಾಮೀಣ ಜನರ ಜೀವನೋಪಾಯದ ಮೂಲ. ಗೊಬ್ಬರ, ಕೀಟನಾಶಕಗಳು ಮತ್ತು ನಿಯಂತ್ರಿತ ನೀರಿನ ಬಳಕೆ, ಉಳುಮೆಯ ಹೊಸ ವಿಧಾನಗಳು, ಮತ್ತು ಸುಧಾರಿತ ಯಂತ್ರ ಬಳಕೆಯನ್ನು ರೈತರಿಗೆ ಪರಿಚಯಿಸಿ, ಭರ್ಜರಿ ಯಶಸ್ಸಿನೊಂದಿಗೆ ಕೃಷಿ ತಂತ್ರಜ್ಞಾನಗಳ ಅವಶ್ಯಕತೆ ಹಾಗೂ ಅಳವಡಿಕೆಗೆ ಕಾರಣರಾದ ಡಾ. ಸ್ವಾಮೀನಾಥನ್ ಹಾಗೂ ಡಾ. ನಾರ್ಮನ್ ಬೋರ್ಲಾಂ ಈ ಕೃಷಿ ಸಂಶೋಧನೆಗಳನ್ನು ಮರೆಯಲು ಸಾಧ್ಯವೇ? ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ವಿಶ್ರಾಂತ ಕುಲಪತಿಗಳಾದ ಡಾ. ಎಂ. ಮಹದೇವಪ್ಪನವರು ಅನುವಂಶೀಯ ಹಾಗೂ ತಳಿಶಾಸ್ತ್ರದಲ್ಲಿನ ಅಪಾರವಾದ ಹಾಗೂ ಆಳವಾದ ಜ್ಞಾನವನ್ನು ಸಂಶೋಧನೆಯಲ್ಲಿ ತೊಡಗಿಸಿ ಹೊಸ ಹೊಸ ಭತ್ತದ ತಳಿಗಳನ್ನು ಕಂಡುಹಿಡಿದದ್ದು ಇತಿಹಾಸ. ಹೀಗೆ ಸಾಕಷ್ಟು ಕೃಷಿ ಸಂಶೋಧಕರು ಹೊಸ ಹೊಸ ತಂತ್ರಜ್ಞಾನಗಳ ಮೂಲಕ ರೈತರ ಕೃಷಿ ವೃತ್ತಿಯಲ್ಲಿ ಆಶಾಕಿರಣವಾಗಿದ್ದಾರೆ. ಈ ದಾರಿಯಲ್ಲಿ ನಾವು ಬೇಳೆ-ಕಾಳುಗಳ ಕ್ರಾಂತಿ, ಮತ್ಸ್ಯಕ್ರಾಂತಿಗಳನ್ನು ಕೃಷಿ ತಜ್ಞರ ಸಂಶೋಧನೆಯ ಫಲ ಎನ್ನಬಹುದು. ಸಂಶೋಧನೆ, ರೈತ ಹಾಗೂ ಕೃಷಿ ವಿಜ್ಞಾನಿಗಳ ನಡುವೆ ಅಗಾಧವಾದ ಸಂಬಂಧವಿದೆ. **ಫೆಬ್ರವರಿ 28 ರಂದು ರಾಷ್ಟ್ರೀಯ ವಿಜ್ಞಾನಿಗಳ ದಿನವೆಂದು ಆಚರಿಸಲಾಗುತ್ತದೆ.** ಹಾಗಾದರೆ, ಬನ್ನಿ ಕೃಷಿಯಲ್ಲಿ ಕೃಷಿ ವಿಜ್ಞಾನಿಗಳ ಪಾತ್ರ ಏನೆಂದು ಅರಿಯೋಣ.

ಕೃಷಿ ಹಾಗೂ ಕೃಷಿ ಸಂಬಂಧಿತ ಚಟುವಟಿಕೆಗಳ ಕುರಿತು, ಸಂಶೋಧನೆಗಳನ್ನು ಕೈಗೊಳ್ಳುವುದು. ಹೊಸ ಹೊಸ ಕೃಷಿ



ತಂತ್ರಜ್ಞಾನಗಳ ಮಾಹಿತಿಯನ್ನು ಸಮುದಾಯದಲ್ಲಿನ ರೈತ ವರ್ಗಕ್ಕೆ ವರ್ಗಾಯಿಸುವುದು. ತಮ್ಮ ಕ್ಷೇತ್ರಗಳಲ್ಲಿ ಕೃಷಿ ತಂತ್ರಜ್ಞಾನಗಳ ವರ್ಗಾಯಿಸುವಿಕೆಗೆ, ಕ್ಷೇತ್ರಭೇಟಿ, ಪ್ರಾತ್ಯಕ್ಷಿಕೆ, ಹಾಗೂ ಪಾಠಗಳನ್ನು ಹಮ್ಮಿಕೊಳ್ಳುವುದು. ರೈತರ ಹೊಲಗಳಿಗೆ ಭೇಟಿ ನೀಡಿ, ತಂತ್ರಜ್ಞಾನಗಳ ಸಮರ್ಪಕ ಅಳವಡಿಕೆಯನ್ನು ವೀಕ್ಷಿಸುವುದು. ಕೃಷಿ ತಂತ್ರಜ್ಞಾನಗಳನ್ನು ಅಳವಡಿಸಿಕೊಳ್ಳುವಲ್ಲಿ ಕೃಷಿಕರಿಗೆ ಇರುವ ಸಮಸ್ಯೆಗಳನ್ನು ಆಲಿಸಿ, ಅವರ ಪ್ರತಿಕ್ರಿಯೆಗಳನ್ನು ಪಡೆದುಕೊಳ್ಳುವುದು. ಕೃಷಿಕರ ಹೊಲಗಳಿಗೆ ಭೇಟಿ ನೀಡಿದಾಗ, ಪ್ರಗತಿಪರ ರೈತರೊಂದಿಗೆ ಸಂವಾದಗಳನ್ನು ಏರ್ಪಡಿಸುವುದು. ಕೃಷಿ ತಜ್ಞರು ತಾವು ಸಂಶೋಧಿಸಿದ ತಂತ್ರಜ್ಞಾನಗಳ ಕುರಿತು, ಸ್ಥಳೀಯ ಭಾಷೆಯಲ್ಲಿ, ಲೇಖನಗಳ ಮುಖಾಂತರ, ರೈತರಿಗೆ ಇನ್ನೂ ಹೆಚ್ಚಿನ ಮಾಹಿತಿಯನ್ನು ನೀಡುವುದು. ರೈತರ ಅನವಶ್ಯಕ ಅಗತ್ಯತೆಗಳನ್ನು ಅವಶ್ಯಕ ಅಗತ್ಯತೆಯನ್ನಾಗಿಸುವ ನಿಟ್ಟಿನಲ್ಲಿ ಶ್ರಮಿಸುವುದು.

ಕೃಷಿ ವಿಜ್ಞಾನಿಗಳ ರೈತಪರ ಕಾಳಜಿಯನ್ನು ನಾವು ಮೇಲೆ ತಿಳಿಸಿದ ಎಲ್ಲಾ ಅಂಶಗಳೊಂದಿಗೆ ತಿಳಿಯಬಹುದು. ಆದರೆ ಕೃಷಿ ಸಂಶೋಧಕರಿಂದ ವರ್ಗಾವಣೆಗೊಂಡ ಎಷ್ಟೋ ತಂತ್ರಜ್ಞಾನಗಳನ್ನು ಅಳವಡಿಸಿಕೊಳ್ಳುವಲ್ಲಿ ರೈತರಿಗೆ ತಮ್ಮದೇ ಆದ ಸಮಸ್ಯೆಗಳಿವೆ. ಹೀಗಾಗಿ ಎಷ್ಟೋ ಕೃಷಿ ತಂತ್ರಜ್ಞಾನಗಳು ವರ್ಗಾವಣೆಯಾದರೂ ಯಶಸ್ವಿಯಾಗಿ ಅಳವಡಿಕೆಯಾಗಿಲ್ಲ. ರೈತರ ಈ ಸಮಸ್ಯೆಗಳೆಂದರೆ,

ನಮ್ಮ ದೇಶದಲ್ಲಿ ಶೇ. 86 ರಷ್ಟು ರೈತರು ಎರಡು ಹೆಕ್ಟಾರ್ (4.96 ಎಕರೆ) ಗಿಂತ ಕಡಿಮೆ ಜಮೀನು ಹೊಂದಿದ್ದಾರೆ. ಅಂದರೆ ಸಣ್ಣ ಹಾಗೂ ವಿಘಟಿತ ಭೂಹಿಡುವಳಿದಾರರು ಹೆಚ್ಚಾಗಿದ್ದು, ಕೃಷಿ

ತಂತ್ರಜ್ಞಾನಗಳ ಅಳವಡಿಸಿಕೊಳ್ಳುವಲ್ಲಿ ನಿರಾಸಕ್ತಿ ತೋರುತ್ತಿದ್ದಾರೆ. ರೈತರಿಗೆ ಸಾರ್ವಜನಿಕ ಬ್ಯಾಂಕುಗಳಿಂದ ಸುಲಭವಾಗಿ ಸಾಲ ದೊರೆಯದೇ ಇರುವಿಕೆ. ರೈತರು ಸಾಂಪ್ರದಾಯಿಕ ಪದ್ಧತಿಗಳನ್ನು ಅವಲಂಬಿಸಿರುವುದು. ರೈತರು ಉತ್ಪಾದಿಸಿದ ಬೆಳೆಗಳಿಗೆ ಮುಕ್ತ ಮಾರಾಟ ವ್ಯವಸ್ಥೆಯ ತೊಂದರೆ ಇರುವುದು. ರೈತರಲ್ಲಿ ಮಾಹಿತಿ ಮತ್ತು ತಂತ್ರಜ್ಞಾನಗಳ ಬಳಕೆ ಮಾಡುವಲ್ಲಿ ಇರುವ ಅರಿವಿನ ಕೊರತೆ. ಕೆಲವು ಬಾರಿ ಕೃಷಿ ಸಂಶೋಧನಾ ಯೋಜನೆಗಳು ರೈತರ ಆಸಕ್ತಿಗೆ ಅನುಗುಣವಾಗಿರದೇ ಇರುವುದು. ಕೃಷಿ ತಂತ್ರಜ್ಞಾನಗಳನ್ನು ಅಳವಡಿಸಿಕೊಳ್ಳುವಲ್ಲಿ ಸೂಕ್ತ ಬಂಡವಾಳದ ಕೊರತೆ. ಹೊಸ ತಂತ್ರಜ್ಞಾನಗಳ ಕುರಿತು ರೈತರ ದೃಷ್ಟಿಕೋನಗಳು ಹಾಗೂ ಗ್ರಹಿಕೆಗಳು. ಸ್ಥಳೀಯ ಭಾಷೆಯಲ್ಲಿ ರೈತರಿಗೆ ಮನಮುಟ್ಟುವಂತೆ ಸಿಗುವ ತಂತ್ರಜ್ಞಾನ ಪ್ರಕಟನೆಗಳ ಲಭ್ಯತೆಯ ಪ್ರಮಾಣ ಕಡಿಮೆ ಇರುವುದು.

ರೈತ ಭೂತಾಯಿಯ ಚೊಚ್ಚಲ ಮಗ. ರೈತ ಬೆಳೆಯುತ್ತಿರುವ ಬೆಳೆಯೇ ನಮ್ಮ- ನಿಮ್ಮೆಲ್ಲರ ಪ್ರತಿ ಹೊತ್ತಿನ ಊಟ ಹಾಗೂ ದೇಶದ ಪ್ರಮುಖ ಆದಾಯ ಮೋಡದಿಂದ ಭೂಮಿಯ ಮೇಲೆ ಬೀಳುವ ಪ್ರತಿ ನೀರಿನ ಹನಿಯಿಂದ ಜಮೀನಿನಲ್ಲಿ, ತೋಟಗಳಲ್ಲಿ ಸಾಗುವಳಿ ಮಾಡಿ, ಪ್ರಕೃತಿ ಸೌಂದರ್ಯಗಟ್ಟುವಿಕೆಗೆ ಕಾರಣ, ರೈತ ಉತ್ತಿ, ಬಿತ್ತಿ ತೆನೆ ರಾಶಿ ಮಾಡಿ, ಜಗತ್ತಿಗೆಲ್ಲ ಅನ್ನದಾತನಾದರೂ, ರೈತನಿಗಿಲ್ಲ ಗಳಿಕೆ. ರೈತನೊಂದಿಗೆ ರೈತಮಹಿಳೆಯೂ ಸಹ ಕುಟುಂಬ ನಿರ್ವಹಣೆಯೊಂದಿಗೆ ಬಿತ್ತುವಿಕೆ, ಕಳೆಕೀಳುವಿಕೆ, ಕೊಯ್ಲು, ಬೆಳೆಸಂಸ್ಕರಣೆ, ಮಾರಾಟ ಮಾಡುವಿಕೆ, ಹೈನುಗಾರಿಕೆ, ಕುರಿ-ಕೋಳಿ-ಆಡು ಸಾಗಾಣಿಕೆಯಂಥಹ ಚಟುವಟಿಕೆಗಳಲ್ಲಿ ಗಣನೀಯವಾದ ಪಾತ್ರವನ್ನು ವಹಿಸುತ್ತಿದ್ದಾರೆ. ಹವಾಮಾನ ವೈಪರೀತಗಳನ್ನು ಎದುರಿಸಿ, ಕಷ್ಟಗಳಿಗೆ ಅಳುಕದೇ, ಹಗಲು-ರಾತ್ರಿ ದುಡಿದರೂ ಕೃಷಿಯಿಂದ ಬರುವ ಆದಾಯ ನಮ್ಮ ರೈತರಿಗೆ ಅನಿಶ್ಚಿತತೆಯಿಂದಲೇ ಕೂಡಿದೆ. ಆದ್ದರಿಂದ ಕೇವಲ ಕೃಷಿಯನ್ನು ನೆಚ್ಚಿಕೊಂಡು ಜೀವನ ನಿರ್ವಹಣೆ ಕಷ್ಟಕರ ಎನ್ನುವುದು ರೈತಾಪ ವರ್ಗಕ್ಕೆ ಅನುಭವವಾಗುತ್ತದೆ. ತುಂಡು ನೆಲದಿಂದ ನೆಮ್ಮದಿಯನ್ನು ಹುಡುಕುವುದೇ ಭವಿಷ್ಯದ ಅತಿ ದೊಡ್ಡ ಕಲೆ ಎಂದು ಅಬ್ರಹಾಂ ಲಿಂಕನ್‌ರವರು ಹೇಳಿದಂತೆ, ನಮ್ಮ ರೈತರ ಬಾಳನ್ನು ಹಸುನುಗೊಳಿಸಲು ಕೃಷಿ ತಂತ್ರಜ್ಞಾನಗಳ ಅವಶ್ಯಕತೆಯಿದೆ.

“ಅವಶ್ಯಕತೆಯೇ ಅನ್ವೇಷಣೆಯ ಮೂಲ” ಎಂಬಂತೆ ರೈತರ ಅವಶ್ಯಕತೆಗಳಿಗನುಸಾರವಾಗಿ ಕೃಷಿ ಸಂಶೋಧನೆಗಳನ್ನು ಕೈಗೊಂಡು, ಕೃಷಿ ತಂತ್ರಜ್ಞಾನಗಳನ್ನು ಕಂಡುಹಿಡಿಯಲು ಕೃಷಿ ವಿಜ್ಞಾನಿಗಳು ಹಗಲಿರುಳು ಶ್ರಮಿಸುತ್ತಿದ್ದಾರೆ ಹಾಗೂ ಹೀಗೆ ಅನ್ವೇಷಿಸಿದ ತಂತ್ರಜ್ಞಾನಗಳನ್ನು ರೈತರಿಗೆ ವರ್ಗಾಯಿಸುವಲ್ಲಿ ಸಫಲರಾಗಿದ್ದಾರೆ. ಕೃಷಿ ವಿಜ್ಞಾನಿಗಳು ಹೊಸ ಹೊಸ ಕ್ರಾಂತಿಗಳ ಮುಖಾಂತರ ರೈತರ ಆದಾಯವನ್ನು ಹೆಚ್ಚಿಸುವ ಮೂಲಕ ರಾಷ್ಟ್ರದ



ಆದಾಯವನ್ನು ಹೆಚ್ಚಿಸುತ್ತಿದ್ದಾರೆ. ಇಂದು ನಮ್ಮ ದೇಶದಲ್ಲಿ ಸಹಕಾರ ಮಂತ್ರದ ಮೂಲಕ ಹಾಲು ಮತ್ತು ಮೌಲ್ಯವರ್ಧನೆಗೊಂಡ ಹಾಲಿನ ಉತ್ಪನ್ನಗಳ ಮೂಲಕ, ಹೈನುಗಾರಿಕೆ ಕ್ಷೇತ್ರದಲ್ಲಿ ಕ್ಷೀರ ಕ್ರಾಂತಿಯ ಮೂಲಕ ಮನೆಮಾತಾದ ಅಮುತ್‌ನ ಯಶೋಗಾಥೆಯ ಹಿಂದೆ ಇರುವುದು ಡಾ. ವರ್ಗೀಸ್ ಕುರಿಯನ್ ಎಂಬ ಕೃಷಿ ಸಂಶೋಧಕರು ಸ್ವಾತಂತ್ರ್ಯನಂತರ ನಮ್ಮ ದೇಶದಲ್ಲಿ ಹಸಿರು ಕ್ರಾಂತಿಯ ಮೂಲಕ ಹೆಚ್ಚು ಇಳುವರಿ ನೀಡುವ ದವಸ ಧಾನ್ಯಗಳು ವಿಶೇಷವಾಗಿ ಗಿಡ್ಡ ತಳಿಯ ಗೋಧಿ ಮತ್ತು ಭತ್ತ, ರಾಸಾಯನಿಕ ಗೊಬ್ಬರಗಳನ್ನು ಒದಗಿಸಿಕೊಟ್ಟಿದ್ದಾರೆ.

ಕೊನೆಯದಾಗಿ, ನಾವೆಲ್ಲರೂ ಇಂದು ಆವಿಷ್ಕಾರ ಹಾಗೂ ತಂತ್ರಜ್ಞಾನದ ಯುಗದಲ್ಲಿದ್ದೇವೆ. ಆದರೆ, ತಂತ್ರಜ್ಞಾನಗಳ ಉಪಯೋಗವನ್ನು ಕಡಿಮೆ ಪ್ರಮಾಣದಲ್ಲಿ ಪಡೆದುಕೊಳ್ಳುವವರೆಂದರೆ ನಮ್ಮ ರೈತರು. ತಂತ್ರಜ್ಞಾನಗಳನ್ನು ಅಳವಡಿಸಿಕೊಳ್ಳುವಲ್ಲಿ ನಮ್ಮ ರೈತರಿಗೆ ವೈಯಕ್ತಿಕವಾದ ಸಮಸ್ಯೆಗಳಿರಬಹುದು ಅಥವಾ ಸೂಕ್ತ ಅರಿವಿನ ಕೊರತೆಯಿರಬಹುದು. ಕೆಲವು ಬಾರಿ ತಂತ್ರಜ್ಞಾನವು ರೈತರ ಅವಶ್ಯಕತೆಗೆ ತಕ್ಕಂತೆ ಇರದೇ ಇರಬಹುದು. ಆದಾಗ್ಯೂ ಪ್ರತಿಯೊಂದು ಕೃಷಿ ತಂತ್ರಜ್ಞಾನದ ಹಿಂದೆ ಕೃಷಿ ವಿಜ್ಞಾನಿಗಳ ಪರಿಶ್ರಮ ಅವಿರತವಾಗಿರುತ್ತದೆ. ನಮ್ಮ ರೈತರು ಪ್ರಯೋಗಶೀಲರಾಗಿ, ಕೃಷಿ ತಂತ್ರಜ್ಞಾನಗಳ ಒಳಿತನ್ನು ಕಂಡುಕೊಳ್ಳುವಂತಾಗಬೇಕು. ಕೃಷಿ ತಂತ್ರಜ್ಞಾನಗಳನ್ನು ಯಶಸ್ವಿಯಾಗಿ ಅಳವಡಿಸಿಕೊಂಡಲ್ಲಿ ರೈತರು ತಾವು ಉತ್ಪಾದಿಸಿದ ಉತ್ಪನ್ನಗಳಿಗೆ ಹೆಚ್ಚಿನ ಬೆಲೆಯನ್ನು ಕಂಡುಕೊಳ್ಳಬಹುದು. ಅಲ್ಲದೇ ಆರ್ಥಿಕವಾಗಿ ಸಫಲರಾಗಬಹುದು ಮತ್ತು ರೈತರ ಆತ್ಮಹತ್ಯೆಯಂಥಹ ಪ್ರಕರಣಗಳು ಕಡಿಮೆಯಾಗಬಹುದು. ಈ ರೀತಿಯಲ್ಲಿ ಕೃಷಿ ಲೋಕಕ್ಕೆ ವಿಜ್ಞಾನ ತಂತ್ರಜ್ಞಾನಗಳ ಮುಖಾಂತರ ಕೃಷಿ ಕ್ಷೇತ್ರಕ್ಕೆ ಕೊಡುಗೆಯನ್ನು ನೀಡುವಲ್ಲಿ ಕೃಷಿ ವಿಜ್ಞಾನಿಗಳ ಪಾತ್ರ ಮಹತ್ತರವಾದದ್ದು ಎನ್ನುತ್ತ ರಾಷ್ಟ್ರೀಯ ವಿಜ್ಞಾನ ದಿನಾಚರಣೆಯ ಪ್ರಯುಕ್ತವಾಗಿ ಅವರಿಗೆ ನಮ್ಮ ಅನಂತ ನಮನಗಳು ಹಾಗೂ ಶುಭಾಶಯಗಳು.
